



IT-TRIBUNAL GĦAL TALBIET ŻĠĦAR

Ġudikatur

AVV. JULIANA SCERRI FERRANTE

Seduta tat-Tlieta, 31 ta' Mejju 2022

Talba numru 187/2021SFJ

***MAPFRE MIDDLESEA PLC (C5553)
KIF SURROGATA FID-DRITTIJET TAL-
ASSIGURAT TAGĦHA MAURO TANTI
ABBAŻI TAL-POLZA TAL-
ASSIGURAZZJONI U TAL-LIĠI, U L-
ISTESS MAURO TANTI (220480M)***

VS.

***ISSAM MAHMOUD SAAM NASSIM
(58909L)***

It-Tribunal:

Ra l-Avviż tat-Talba ppreżentat mill-atturi fit-23 ta' Ġunju 2021 li permezz tiegħu talbu li l-konvenut ikun ikkundannat iħallashom is-somma ta' tlett elef u ħames mija u sbatax-il Ewro u wieħed u għoxrin ċenteżmu (€3,517.21) rappreżentanti danni kkaġunati mill-konvenut fuq il-vettura bin-numru ta' reġistrazzjoni MAURO, nhar it-18 ta' Lulju 2020;

Ra r-Risposta ppreżentata fil-25 ta' Awwissu 2021;

Ra li matul l-udjenza tal-21 ta' Frar 2022, l-avukat patroċinanti l-konvenut iddikjarat li ma kellhiex provi xi tressaq;

Sema' lix-xhieda, qara d-dokumentazzjoni pprezentata, u ra li l-kawża tħalliet għas-sentenza għall-31 ta' Mejju 2022.

Provi pprezentati u konsiderazzjonijiet tat-Tribunal

Jirriżulta inkontestat mid-depożizzjonijiet tax-xhieda li fid-data indikata fl-Avviż tat-Talba, il-vettura tal-għamla Mercedes bin-numru ta' reġistrazzjoni MAURO, kienet qed tinstaq f'Birkirkara minn sidha, Mauro Tanti. Hin bla waqt, bdiet niezla xita ta' żrar fuq il-vettura. Tanti waqqaf il-vettura minnufih u dan kien hdejn binja li kienet għadha qed tinbena. Hemmhekk, iltaqa' ma persuna ta' ġilda skura u sussegwentement, mar jagħmel rapport f'Għassa tal-Pulizija u kellew lill-assigurazzjoni tiegħu.

In kontro-eżami, Tanti qal li ma kienx jaf isem il-persuna ta' ġilda skura.

It-Tribunal qara sewwa r-rapport tal-pulizija, partikolarment dik il-parti tar-rapport a fol. 11 tal-proċess, u fehem hekk:

- Meta marru fuq il-post PC140 u PC766, dawn kellmu mal-ħaddiema li kien hemm. Il-ħaddiema kkonfermaw li fil-ħin tal-incident kienu qed jagħmlu xi xogħol bir-ramel u xi ramel waqa' għal isfel.
- Il-ħaddiema ġew mistoqsija mill-pulizija min kien il-kuntrattur, u dawn qalulhom li kien bniedem jismu Marco. Irriżulta li l-kuntrattur kien il-konvenut li qal li huwa magħruf bħala Marco. Dan ovvjament ifisser li fil-ħin tal-incident, il-konvenut ma kienx preżenti fuq il-post u żgur ma kienx hu li waqqa' ż-żrar fuq il-vettura ddanegġjata.
- Fil-fatt, ir-rapport jgħid ċar li l-konvenut, magħruf bħala Marco, kien diġà ġie nfurmat mill-ħaddiema x'kien ġara. Dan ikompli jikkonferma li huwa ma kienx fuq il-post meta waqa' ż-żrar u għalhekk żgur ma kienx hu li waqqgħu.

F'din il-linja ta' ħsieb, it-Tribunal jicċita s-sentenza tal-Qorti tal-Appell fl-ismijiet **Air Malta plc et vs. Malta International Airport plc** (deċiża fit-30 ta' Settembru 2016) li fiha ntqal:

"Huwa pacifiku fil-gurisprudenza tagħna li biex tirnexxi azzjoni għaddanni kkawzati minn delitt jew kwazi delitt, mhux bizzejjed li l-attur jipprova li sofra xi ħsara fil-proprjeta tiegħu, izda jehtieg ukoll li jipprova li dik il-ħsara tkun gejjja mill-agir tal-konvenut jew li dan b'xi mod ikkontribwixxa għaliha (ara sentenza tal-Prim'Awla tal-Qorti Civili mogħtija fit-23 ta' Novembru, 1984, fil-kawza fl-ismijiet Piju Bezzina v. Indri Galea)."

Għalhekk, sabiex tirnexxi din l-azzjoni, irid jiġi ppruvat mhux biss li seħħet ħsara fil-proprjeta tal-attur, iżda anki li din il-ħsara seħħet b'riżultat tal-agir tal-konvenut.

F'dan il-każ, billi l-konvenut lanqas biss kien preżenti, huwa ovvju li ma jistax jinżamm responsabbli għall-ħsara li saret. Anki kieku wieħed kellu jargumenta li hu kien il-kuntrattur u għalhekk responsabbli għall-ħaddiema tiegħu, huwa osservat li dak mhuwiex argument. Ma jirriżultax illi l-konvenut kellu culpa in eligendo jew culpa in vigilando. Il-fatt li ma kienx hemm f'dak il-mument ma jfissirx illi ma kienx jissorvelja x-xogħol u lanqas ġie ppruvat illi l-ħaddiema tiegħu kienu inkompetenti.

F'dan il-każ, messu ġie mħarrek bħala konvenut il-ħaddiem li attwalment kien qiegħed juża r-ramel jew żrar u ħalla tali żrar jaħrab mill-kontroll tiegħu b'mod li waqqgħet xita ta' żrar fuq il-vettura relattiva. Bir-

rispett kollu, għaliex ma ttellgħux jixhdu PC140 u PC766 sabiex jgħidu eżattament min kienu l-haddiema sabiex se *mai* dawn setgħu jiġu msejnin fil-kawża?

Billi ma ġiex ippruvat li l-konvenut jaħti għall-inċident relattiv, it-Tribunal ser jgħaddi biex jiċhad it-talbiet kollha tal-atturi.

Deċide

Għaldaqstant, wara li ra d-dokumentazzjoni ppreżentata u wara li sema' lix-xhieda, it-Tribunal jaqta' u jiddeċiedi billi jiċhad it-talbiet kollha tal-atturi.

L-ispejjeż tal-kawża jitħallsu mill-atturi.

AVV. JULIANA SCERRI FERRANTE
B.A., L.P., Mag. Jur. (Int. Law), LL.D.
Ġudikatur